

ፖለቲካ ብልህነት-ምሕደራ ምክር ቤቅ እምነት-ሃይማኖት ክሰብ ዝኾነ

እምነት-ሃይማኖት ከምዘለዎ ክትቅበሎ'ምበር ክትመራመረሉ ዘፍቅድ ኣይኮነን። ስነፍልጠታዊ ትንተና ቦታ የብሉን። ከምዚ እንተኾይኑ ድማ ክሕደት ጥራይ ኢዩ ትርጉም ክሕዝ። እዚ ግን ንቡር ኢዩ ጥራይ ዘይኮነስ፡ መንፈሳዊ እምነት-ሕገ ሕልናዊ ብምክንያት ከምቲ ዓለማዊ ሕገ ብብልህነትን ብሜላን ክትሃድመሉ ዘኸእል ዕድል ስለዘየሎ ሓለዎ ዝሓትት ኣይኮነን። እቲ ሽግር ፖለቲካ ከም እምነት-ሃይማኖት ኣብዘውሰደሉ እዋን ክትመራመር፡ ዘዋጽእን ዘየዋጽእን ክትሓሪ ዕድል ስለዝኸልእ፣ ሓንሳብ ዝኣተኻዎን ዝኣመንካዎን ፈልከት ንኸትብል ተኸእሎ ዘይምህላው ኢዩ።

ዝኸበርኩም ነብብቲ ጽሑፈይ፡ ብመጀመርያ ናይ ሰላምን ራህዋን ዓመተ 2017 ይግበረልና። እዚ ትምህርቲ ከምቲ ዓመት ንዓመት እንምነዮ ትምህርት ጥራይ ኮይኑ ንኸይተርፍ ክዉን ንኸኸውን ግን፡ ትዕግስትን ልቦናን ሂቡ ንዝሓለፍናዮ ኩሉ ግቡእ ገምጋም ገቢርና፡ ክሰብ ሕጂ ክዕንቅፈና ዝጸንሐ እእማን፡ እሹኸን ተኸርባን ኣሊና ርጉጽ ጎደና ሒዝና ኣብ ራህዋ ክንበጽሕ ኣምላኽ ይደግፈና። ብዘይካቶም ከም ንቡር ተወሲዶም ዘለዉ ሕማቕ ልማዳት፡ ባህ ኣይበሎ፡ ትምክሕትን ኣንነትን፡ ናይ ኩሉ ኪኢላን ፈላጥን ኩንካ ምቕራብ፡ ወ.ዘ.ተ. እቲ ኣዝዩ ዘሰክፍን ሓደገኛን ግን ፖለቲካ እምነት-ሃይማኖት ጌርካ ምውሳዱ ለውጢ ንኸይትገብር ቀይዱ ዝሕዝ ሓደገኛ ልማድ ኢዩ። ፖለቲካ ናይ መነባብሮ ብልህነት ምክር ቤቅ እምነት-ሃይማኖት እንድሕሪ ተቐይሩ ኣብ ጥፍኣት እናምራሕካ ምስምሳት እናፈጠርካ ክትጻወርን ክትቅበሎን ደኣ'ምበር ተመራሚርካ ክትቅይሮስ ይትረፍ ከተማሓይሾ እውን ዝከኣል ኣይኮነን።

ዝሓለፉ ተመኩሮታትና ከምዘረጋግጹ፡ ሓንሳብ ተ.ሓ.ኤ. ወይ ህ.ግ.ሓ.ኤ. እንተጌርካ ወይ እውን ሕጂ ኣብ ተቋውሞ ውደባ እንተኣቲኻ፡ ልዕሊ'ቲ ክኸውን ዝግብኣን ዘበገሰካዮ ቀንዲ ዕላማን፡ ንዘለኻዮ ውደባ ንምክልኻል እተጥፍኦ ጉልበትን ዓቕምን ከምዝበዝሕ ዝከሓድ ኣይኮነን። ብሸነኽ ሰዓብትን ደገፍቲ መንግስትን ብጭቡጥ ኣብ ባይታ ዝኸይድ ዘሎ ማሕበራዊ፡ ፖለቲካዊ ይኹን ቁጠባዊ ብርሰት ሃገርን ህዝብን እናረኣይዎን እናተዓዘብዎን ኣብ ዝባኖም እናወረደን መኸንዶትን ምስምስን እናገበሩ ክከላኸልሉ፣ እቲ ብግሉጽ ነዚ መንግስቲ ዝቃወም እውን እንተኾነ ንዘጋጥሙ ዕንቅፋታት "መሳሓቕ ሸራፋት" ንኸይከውን ቃልዕ ንኸይወዱ ክከላኸሉም ክትርኢ እንከሎኽ ብርግጽ ነዚ ዝተባህለ፡ ፖለቲካ ኣብ እምነት-ሃይማኖት ከምዝተቐየረ ዘመላኽኽት እኹል ምስክር ኢዩ። ብዘይካ'ዚ ቅኑዕ ወሲድካዮ ክትሰርሓሉ ንዝጸናሕካ ናይ ፖለቲካ መስርሕ፡ ኣብ ጉዕዞኽ ብዝገብርካዮ ገምጋም ብተግባር ጭቡጥ ውጽኢት ምስዘየምጽእ ካብ ምቕያሩ ክሰብ ምግዳፍ ዘሎካ ዕድል ዘይምጥቃም፡ ምስ ክሕደት እምነት-ሃይማኖት ዘተሓሳስር ኣተሓሳስባ ከይከውን ዘየጠራጥር ኣይኮነን። ኣብነት ንምጥቃስ ኣብ ኣገባብን ሜላን ኣተሓሕዞ ፖለቲካዊ ተቋውሞና ንስርዓት ህ.ግ.ደ.ፍ. ዓመታት ንዝኸደ መስርሕ፣ ውጺኢታዊ ነይሩዶ ኣይነበረን ዝገበርናዮ መሰረታዊ ገምጋም ብዘይምህላው፡ እቲ ኣገባብ ሒዝናዮ ዘሎና ምንም መቐይሮ ዘይብሉ ምክር ቤቅ ነዚ ዘረጋግጽ ተወሳኺ መርትዖ ኢዩ። እቲ ኣብ ህዝብን ሃገርን ወሪዱ ዘሎ ሽግር፡ ሃገር-ለኽ ሽግር'ምበር ንውድብ ወይ ንፍሉይ ሰልፊ ጥራይ ዘገድስ ወይ ዝምልከት ሽግር ከምዘይኮነ እንርእዮ ዘሎና ሓቂ ኢዩ። እቲ ናይ ቅድም ቀዳምነት ክግበር ዝነበረ፡ ዝነድድ ዘሎ ሓዊ ንምጥፋእ ወፈራ ዘድልዮ እዋን'ምበር ፡ እግርኽ ከተንብረሉ ኣብዘይትኸእል ባይታ ናይ ጽባሕ መደባት እተውጽኣሉ እዋን ከምዘይኮነ ክዓግብ ዘይክእል ኣተሓሳስባ ሒዝካ እተምጽኦ ቅዉም ነገር ዋላ ሓንቲ ከምዘየሎ ሕሉፍ ተመኩሮታትና ኣመስኪሩ እንከሎ "ስራሕ ከም ቀደሙ" ክቕጽል ምርኣይ ዘየተሓሳስብ

አይኮነን። አወዳድባና ናይ ዘመነ-ተጋድሎ ቅዱ ዝሓዘ፡ ሕድ-ሕድ ምጥምማት እንተዘይኮይኑ ኣብቲ ቀንዲ ነገር ዝመርሕ ከምዘይኮነ ከነስተውዕሎ ይግባእ። ናይ ውልቀ ሰልፍታት ይኹን ናይ ውድባት ኣኼባታት ብምግባር ዕዉት ምንባሩ ሸሕቧ እንተነገርካ ኣብ ባይታ ዘምጽኦ ለውጢ ከምዘየሎ ክፍለጥ ይግባእ። ብዓቢኡ ከኣ ከምዚ ዝኣመሰለ ኣኼባታት ኣብ ንቡር ግዜ፡ ቅዋምን ስርዓትን ኣብ ዘለዎ ሃገር፡ ኣመላኽኽታኽ ንህዝቢ ብምግላጽ ህዝቢ ተቐቢሎካ ኣብ ምምራሕ ሃገር እምነት ንክህበካ ዝግበር ናይ ጽባሕ ፖለቲካ ደኣ'ምበር ናይ እዋኑ ሃገርን ህዝብን ንምድሓን ከምዘይኮነ ክንግንዘቦ ዝግባእ ሓቂ ኢዩ ነይሩ። ገለ ካብቲ ሓቅታት ንምጥቃስ፡ ሙብዛሕኦም ንለውጢ ዝቃለሱ ብዝኸይድ ዝጸንሑን ዘሎን ኣገባብ ኣሰራርሓ ውዲኢታዊ ብዘይምኃኑ ዕጉባት ከምዘይኮነ ኣብ ተራ ዕላላት መዓልታዊ ዘንጸባርቕ ተርእዮ ምኃኑ ዝከሓድ ኣይኮነን። እንተኾነ ግዳ ኣድማዒን ውዲኢታዊ ስራሓትን ካብዘይተራኽቡሎም ለዕለዎት ኣካላት ምጽባይ ከም ልሙድ ምውሳዱ ዘየተሓሰቡ ኣይኮነን። ንዘይተራኽቡሎ ካብ ምምዕዳው ኣብ ኢድካ ንዘሎ ክትገብሮ እትክእል ዕድላት ተጠቂምካ ግብራዊ ኣብነት ምኃን እቲ ዝቐለለ መንገዲ ኢዩ ነይሩ። ኣብ ዲያስፖራ ኣብ እንነብረሉ ሃገራት (ከተማታት) ከፋላልዩካ ዘክእል ምንም መኻንያት ዘየሎ እንከሎ፡ ነቲ ከም መረሃላይ ተወሲዱ ዘሎ ኣወዳድባና ንፈተነ እውን እንተኾነ፡ ኣብታ እንነብረላ ከተማ ንኹሉ ተቐማጢ ዝሓወሰ ተማእዚዝኩ እትኸይድ ሓድሽ ስርርዕን ማእከልነትን ኩኖ ውድባዊ ወይ ሰልፋዊ እምነት ምግባር እንታይ ሽግር የምጽእ። እዚ ማለት ሰልፍታት ወይ ውድባት ኣፍሪካ ሓዲሽ ስርርዕ ምግባር ማለት ኣይኮነን። እቲ ውድብ ወይ ሰልፊ ጽባሕ ኣብ ቅዋምነትን ሕግን ዘለዎ ሃገር ከገልግል ስለዝክእል ህያው ኮይኑ ክኸይድ ዝዕንቅፍ ኣይኮነን። እንተኾነ ግዳ ኣብዚ ንምብጻሕ ብሓደ ውድብ ወይ ሰልፊ ዝግበር ዋላውን ኣገዳስን ጠቓምን እንተኾነ፡ ኣብ ኣተሓሳስባና ውደባን ሰልፍን ናይ ሕጂ ዋኒን ወሲድና ብቕድም ኣብንሰርዓሉ እዋን፣ እዚኦምዶ' እቲኦም ዝገበርዎ ክንብል ከምቲ ጸዕርታትናን ድሌታትናን'ሲ ይትረፍ ዝረኣ ውዲኢት ከምዘይነበሮ ሕሉፍ ተመኩሮታትና ምርኣይ ኣኸለ ኢዩ። ነዚ ኣተሓሳስባታት'ዝን ተመኩሮታትን ብግቡእ ገምጋምና መቐይሮ ክሰብ ዘይገበርና ከኣ ሰልፋዊ ወይ ውድባዊ እምነት ከም ናይ ሃይማኖት እምነት ወሲድናዮ ምህላውና ኣሉታ ዝወሃቦ ኣይኮነን።

ዓመተ 2017 መሰረታዊ መቐይሮ እንገብረሉ ዓመት ይግበረልና
ራህዋን ሰላምን ንህዝብናን ሃገርናን

ባይረ ሰረቕ
2.12.2016